

जैसे पके हुए फलों को गिरने के सिवा कोई भय नहीं वैसे ही पैदा हुए मनुष्य को मृत्यु के सिवा कोई भय नहीं. – वाल्मीकि



संपादकीय

सुप्रीम कोर्ट ने बदल दी “परिवार” की परिभाषा

चित्र बात है कि विवाह के बाद समाज बेटियों को परिवार से अलग मान लेता है। जबकि बेटियाँ माता-पिता के प्रति अपना दायित्व बखूबी निभाती हैं और जरूरत पड़ने पर उनकी देखभाल करती हैं। हालांकि प्रतिकूल परिस्थिति में वे आश्रित भी रहती हैं। ऐसे में परिवार की परिभाषा में उन्हें शामिल न करना न केवल समानता के सिद्धांत के विपरीत, बल्कि अन्यायपूर्ण भी है। गौरतलब है कि इलाहाबाद उच्च न्यायालय के एक फैसले को रद्द करते हुए बीते मंगलवार को शीर्ष न्यायालय ने व्यवस्था दी कि बेटी को अनुकंपा के आधार पर नियुक्ति से बाहर नहीं रखा जा सकता और परिवार की परिभाषा में उन्हें शामिल न करना मनमाना, अनुचित तथा संवैधानिक रूप से अस्वीकार्य है। न्यायमूर्ति पीएस नरसिम्हा और न्यायमूर्ति आलोक आराधे की पीठ ने उच्च न्यायालय के उस आदेश को रद्द कर दिया, जिसमें कहा गया था कि अनुकंपा के आधार पर नियुक्ति के उद्देश्य से परिवार की परिभाषा में विवाहित बेटी शामिल नहीं है। इस पर एक मृत राशन विभक्ता की बेटी ने आदेश को चुनौती दी, जिसमें अनुकंपा के आधार पर उचित मूल्य की दुकान के डीलर के रूप में नियुक्ति के उसके दावे को खारिज कर दिया गया था।

इस परिप्रेक्ष्य में शीर्ष अदालत ने याद दिलाया है कि विवाह न तो बेटी और माता-पिता के बीच बंधन को समाप्त करता है और न ही आश्रित नहीं होने का वैध आधार प्रदान करता है। दो मत नहीं कि परिवार में बेटे-बेटियों के समान अधिकार हैं। इसे स्वीकार करना होगा और बेटियों के अधिकारों का हमें विशेष ध्यान रखना होगा। अदालत का यह कहना उचित है कि निश्चिंतता एक तथ्यात्मक प्रश्न है। इसका निर्णायक निर्धारण नहीं किया जा सकता।

निस्संदेह परिवार की परिभाषा में वैवाहिक स्थिति से ऊपर उठकर परस्पर निश्चिंतता को भी समझने की जरूरत है। इसे इस संदर्भ में भी देखना चाहिए कि एक विवाहित पुत्र परिवार का हिस्सा होता है, तो विवाहित बेटी से किस आधार पर भेदभाव किया जा सकता है? शीर्ष न्यायालय ने इसी असमानता को दूर करने का संदेश दिया है। इससे बेटियों के अधिकारों की सुरक्षा एक बार और सुनिश्चित हुई है।

बिहार में यहां मिला दुनिया का सबसे पुराना बरगद

अपनी मिठास, स्वाद और लोकप्रियता के कारण आम को फलों का राजा कहा जाता है. लेकिन क्या आपने

जरा हट के

कभी सोचा है कि फलों की दुनिया में रानी का दर्जा किस फल को मिला है? बहुत कम लोग इस सवाल का सही जवाब जानते हैं.

हरअसल, फलों की रानी के नाम से मशहूर फल मैंगोस्टीन है. दिखने में यह फल बाहर से गहरे

बैंगनी रंग का होता है, जबकि अंदर इसका गूदा सफेद और बेहद मुलायम होता है. अपने अनेखे स्वाद और पोषण से भरपूर गुणों की वजह से मैंगोस्टीन ने दुनिया भर में खास पहचान बनाई है. यही कारण है कि इसे क्वीन ऑफ फ्रूट्स यानी फलों की रानी कहा जाता है.

विशेषज्ञों के अनुसार, मैंगोस्टीन का स्वाद मिठे और हल्के खट्टेपन का शानदार मिश्रण होता है. इसे खाने वाले लोग अक्सर इसके स्वाद की तुलना कई फलों के मिश्रण से

विमर्श

धार की परमारवंशकालीन भोजशाला पर आए इंदौर हाई कोर्ट के निर्णय ने गौरवशाली मालवा संस्कृति के ख्यातिप्राप्त राजा भोज की सांस्कृतिक विरासत और उपलब्धियों को याद दिलाने का भी काम किया है। धारा नगरी में विद्वता का सम्मान, कला का उत्कर्ष और संस्कृति का वैभव था। राजा भोज ने जब धारा नगरी को अपनी राजधानी के रूप में प्रतिष्ठित किया तो उसे केवल शासन का केंद्र नहीं, बल्कि ज्ञान-परंपरा, संस्कृति, पारस्परिक सौहार्द का भव्य नगर बना दिया।

यहां निर्मित भव्य महल, देवालय और शिक्षा केंद्र भारत की समृद्ध सांस्कृतिक चेतना के प्रतीक हैं। इनमें मां सरस्वती का मंदिर सर्वप्रमुख है। सरस्वती मंदिर के निकट एक विजय-स्तंभ स्थापित

कराया गया था। भोपाल के दक्षिण-पूर्व में राजा भोज ने 250 वर्ग मील लंबी भोज सरोवर नामक झील का निर्माण करवाया। चितौड़ में त्रिभुवन नारायण मंदिर बनवाया, मेवाड़ के नागोद क्षेत्र में भूदान किया। 1034 में सरस्वती मंदिर परिसर में उन्होंने एक संस्कृत विद्यापीठ की स्थापना कराई, जिसे आज भोजशाला के नाम से जाना जाता है। यह संस्थान नालंदा और तक्षशिला विश्वविद्यालय की समृद्ध परंपरा के समकक्ष था और लगभग 271 वर्षों तक यह संस्थान विश्वस्तरीय शिक्षा केंद्र के रूप में बहुत प्रतिष्ठित बना रहा।

यह उल्लेखनीय है कि मध्य प्रदेश सरकार ने भोजशाला परिसर को 'सरस्वती लोक' और एक भव्य शोध संस्थान के रूप में विकसित करने का फैसला किया है। इस



परियोजना के तहत भोजशाला परिसर में 'राजा भोज शोध संस्थान' स्थापित किया जाएगा, जो राजा भोज की ज्ञान परंपरा को पुनर्जीवित करने का कार्य करेगा। उचित यह होगा कि भोजशाला में अंतरराष्ट्रीय महत्व का ऐसा शैक्षिक संस्थान बने, जो प्राच्य विद्या के प्रमुख केंद्र के रूप में उभरे। ऐसा इसलिए किया जाना चाहिए, क्योंकि सम्राट भोज केवल प्रतापी राजा नहीं, बल्कि विद्या, कला, साहित्य और स्थापत्य के महान संरक्षक थे। उनकी राजसभा में विभिन्न कलाओं में निष्णात पांच सौ विद्वानों को आश्रय प्राप्त था। राजा भोज ने धर्म,

संस्कृति, खगोल विद्या, वास्तुकला, ज्योतिष, व्याकरण, कोश रचना, काव्य और आयुर्वेद-औषधि जैसे विभिन्न विषयों पर 84 ग्रंथों की रचना की। राजा भोज की काव्यात्मक प्रतिभा भी उच्चकोटि की थी।

इतिहास के पन्नों को पलटने पर ज्ञात होता है कि राजा भोज वीरता और विद्वता के अद्भुत संगम थे। वे रणभूमि में पराक्रमी सम्राट ही नहीं थे, बल्कि भारतीय ज्ञान-परंपरा, संस्कृति और विद्वता के महान संरक्षक थे। उनके शासनकाल को भारतीय इतिहास में स्वर्णयुग के रूप में याद किया जाता है। संस्कृत के प्रतिष्ठित विद्वान और प्रमुख इतिहासकार बल्लाल ने अपने ग्रंथ 'भोज-ग्रंथ' तथा जैन आचार्य-कवि धनपाल ने अपने प्रसिद्ध ग्रंथ

'तिलकमंजरी' में उन्हें 'कविराज' की उपाधि से विभूषित किया। पुरातत्वविदों को भोज शासनकाल की ऐतिहासिक जानकारी देने वाले आठ अभिलेख (1011 से 1046 ई.तक के) प्राप्त हुए हैं।इनमें प्रमुख है उदयपुर-प्रशस्ति अभिलेख। इसमें उनके सफल सैन्य-अभियानों एवं तुर्कों और हूणों के विरुद्ध विजय प्राप्त करने का उल्लेख मिलता है। उदयपुर प्रशस्ति के साथ-साथ मेरुतुंग कृत 'प्रबंधचिंतामणि' से पता चलता है कि राजा भोज ने अपने समकालीन अनेक शक्तिशाली राज्यों को पराजित कर उदयाचल से अस्ताचल तक शासन किया। इस ग्रंथ में राजा भोज की विद्वता, दानशीलता और उनके द्वारा धारा नगरी में बनवाए गए 104 मंदिरों का उल्लेख मिलता है। वसंत पंचमी के

दिन यहां मां वाग्देवी की प्रतिमा की प्राण-प्रतिष्ठा हुई। वर्तमान में वाग्देवी की प्रतिमा लंदन के एक म्यूजियम में रखी हुई है। आशा है कि हाई कोर्ट के फैसले के बाद इस प्रतिमा को लंदन से वापस लाने के प्रयास किए जाएंगे और वे सफल भी होंगे।

समकालीन इतिहासकारों और विद्वानों ने राजा भोज को केवल प्रजावत्सल सम्राट ही नहीं, बल्कि श्रेष्ठतम साहित्यकार, कवि-सम्राट और विद्यानुरागी नरेश के रूप में वर्णित किया था। 1055 में जब राजा का देहांत हुआ तो समकालीन विद्वानों ने लिखा, 'आज राजा भोज के स्वर्ग सिंघार जाने से धारा नगरी निराधार हो गई है, ज्ञान की अधिष्ठात्री देवी मां सरस्वती निराश्रित हो गई हैं और सरस्वत विद्वतजन आहत हो गए हैं।'

लपटों से नहीं, लापरवाही से जलता शहर

राष्ट्रीय राजधानी दिल्ली में इस साल आग लगने की घटनाओं में चिंताजनक वृद्धि देखी गई है। इन हादसों से बार-बार महानगर के बुनियादी ढांचे, विद्युत प्रणालियों और सुरक्षा नियमों में खामियां सामने आती हैं।

ताजा मामला दिल्ली के मालवीय नगर इलाके के एक होटल में लगी भीषण आग का है, जिसमें 21 लोगों की मौत हो गई। इससे पहले विवेक विहार में लगी आग में नौ लोगों की जान चली गई थी। इस तरह की घटनाओं ने अवैध निर्माण, प्रशासनिक हिलाई और कानूनों की अवहेलना की बढ़ती परिपाटी के खतरनाक गठजोड़ को उजागर किया। अग्नि सुरक्षा तंत्र और प्रशासनिक ढांचा कागजों तक सीमित हैं।

मालवीय नगर के जिस होटल में आग लगी, वहां सरकार ने छह कमरों की इजाजत दी थी और 25 कमरे चलाए जा रहे थे। नियमों का खुला उल्लंघन हो रहा था। सवाल यह है कि कानून एवं प्रवर्तन एजेंसियां क्या कर रही थीं?

दिल्ली के शहरी विस्तार ने एक विरोधाभास पैदा कर दिया है। यहां प्रशासन विकेंद्रित है। कई एजेंसियां— दिल्ली दमक सेवा, दिल्ली नगर निगम, दिल्ली विकास प्राधिकरण, राज्य सरकार आदि—के बीच कामकाज बंटा हुआ है। जब कोई हादसा होता है, तो एक विभाग दूसरे पर



आरोप मढ़ कर जिम्मेदारी से पल्ला झाड़ लेता है। प्रशासनिक गतिरोध के कारण जवाबदेही शून्य हो जाती है।

संकरी गलियां, अनधिकृत निर्माण, एक ही प्रवेश एवं निकास द्वार, और अग्नि अनापति प्रमाणपत्र के बिना काम चलाना आम बात है। सख्त कानूनों के बावजूद, जमीनी स्तर पर भवन निर्माताओं और अवैध संचालकों में नियमों के पालन का कोई डर नहीं है। कई इमारतें और अन्य बुनियादी ढांचा परियोजनाएं, जो अवैध होती हैं, उनमें अक्सर अग्नि सुरक्षा नियम का ध्यान नहीं रखा जाता। अग्नि सुरक्षा को दरकिनार किया जाना भी गंभीर चिंता का विषय है। इस तरह के हादसे प्रशासनिक और नागरिक लापरवाही का जीता-जागता प्रमाण हैं। सवाल उठता है कि अनियोजित विस्तार की अंधी दौड़ में जान-माल से समझौता कब तक होता रहेगा?

नगर निकायों से संबंधित नियम

शहरी सुरक्षा की रीढ़ होते हैं। आपातकालीन निकास, विद्युत भार क्षमता, निर्धारित दूरी और अग्नि सुरक्षा मार्गों और भवन निर्माण से संबंधित मानदंड दशकों के अनुभव के आधार पर तैयार किए गए हैं। इनका उल्लंघन इमारतों की मौत के जाल में बदल देता है। सुविधा, प्रतिष्ठा या लाभ की लालसा में कानूनों को दरकिनार करने की प्रवृत्ति हादसों को निमंत्रण देती है।

कायदे से नियमों को सख्ती से लागू किया जाना चाहिए। इन्हें ताक पर रखकर इमारत बनाने वालों और रियल्ट लेकर उन्हें मंजूरी देने वाले अधिकारियों पर सख्त कार्रवाई की जानी चाहिए। नागरिकों की सुरक्षा का प्राथमिकता देना जरूरी है। नगर निकायों की नियमों के अनुपालन प्रक्रिया को अधिक पारदर्शी और सुलभ बनाना चाहिए।

शहरी आवास के बदलते स्वरूप की चिंताजनक हैं। शहर आधुनिक विलासिता तो चाहता है, लेकिन अक्सर सुरक्षित जीवन के मूल्य सिद्धांतों की उपेक्षा करता है। एक आधुनिक शहर वह नहीं है, जिसमें ऊंची इमारतें, विलासिता, अनाप-शानप कमाई हो, बल्कि वह है जहां मानव जीवन की सर्वोच्च प्राथमिकता दी जाए।



सामग्री

- अरबी: 250 ग्राम
- दही या मट्ठा: 2 कप
- सरसों का तेल या देसी घी: 2 बड़े चम्मच
- अजवाइन: 1 छोटा चम्मच
- हींग: 1 चुटकी
- हल्दी पाउडर: आधा छोटा चम्मच
- लाल मिर्च पाउडर: आधा छोटा चम्मच (स्वादानुसार)
- धनिया पाउडर: 1 छोटा चम्मच
- हरी मिर्च: 2
- नमक: स्वादानुसार
- हरा धनिया: सजावट के लिए, बारीक कटा हुआ

विधि

सबसे पहले उबली हुई अरबी

मट्टे वाली अरबी

को छीलकर अपने मनपसंद आकार में काट लें। एक बर्तन में दही लें और उसमें थोड़ा पानी मिलाकर उसे मथानी से अच्छी तरह फेंट लें ताकि एक चिकना मट्ठा तैयार हो जाए। अब एक



कड़ाही में तेल या घी डालकर गैस पर गरम करें। तेल गरम हो जाए, तो उसमें अजवाइन और हींग डाल दें। बारीक कटी हरी मिर्च डालकर हल्का सा भून लें। कड़ाही में हल्दी, धनिया पाउडर और लाल मिर्च पाउडर डालें। इसे बस कुछ सेकंड तक चलाएं ताकि मसाले जले नहीं।

अब इन मसालों में कटी हुई

उबली अरबी डाल दें। इसे 2 मिनट तक अच्छे से मिलाते हुए भून लें।

अब गैस को आंच घौमी हो रखें और कड़ाही में धीरे-धीरे फेंटा हुआ मट्ठा डालें। मट्ठा डालते ही कलछी से उसकी को लगातार

चलाते रहें जब तक कि ग्रेवी में एक अच्छा उबाल न आ जाए। अगर आप चलाना बंद कर देंगे, तो मट्ठा फट सकता है। जब सब्जी में अच्छे से उबाल आ जाए, तब उसमें स्वादानुसार नमक डालें। अब गैस धीमी कर दें और इसे 5 से 7 मिनट तक आराम से पकने दें ताकि सारे प्लेवर आपस में मिल जाएं।

जब ग्रेवी आपकी पसंद के अनुसार गाढ़ी हो जाए और बढिया खुशबू आने लगे, तो गैस बंद कर दें। ऊपर से ताजा कटा हुआ हरा धनिया डालकर इसे सजाएं।

क्या बेटों को सिखाए ये 5 काम?

अमूमन हर घर में बचपन से ही बेटियों को 'परफेक्ट होममेकर' बनाने की ट्रेनिंग शुरू हो जाती है. गोल रोटी बनाने से लेकर घर को चमका कर रखने तक, बेटियों को सब सिखाया जाता है. तर्क होता है, “अगले घर जाना है, सास-ससुर क्या कहेंगे!” लेकिन क्या हमने कभी सोचा है कि जब आपके घर किसी की बेटी ब्याहकर आएगी वह आपके लड़के और आपके परवरिश के बारे में क्या सोचेंगी?

आज जमाना बदल चुका है. बेटियां फाइटर प्लेन उड़ा रही हैं, कॉर्पोरेट लीडर बन रही हैं और घर की आर्थिक रीढ़ बन रही हैं. जब जिम्मेदारियां बराबरी की हैं, तो काम का बंटवारा पुराना क्यों हो? अगर आप अपने अपने लाडले को आत्मनिर्भर नहीं बनाया, तो यकीन मानिए, भविष्य

में उसे अपनी लाइफ पार्टनर से कड़वे ताने सुनने ही पड़ेंगे. अगर आप नहीं चाहते कि आपका बेटा कल को एक लाचार पति न बने, तो उसे बचपन से ही ये 5 जरूरी काम जरूर सिखाएं:

■ कुकिंग: सिर्फ शौक नहीं, सर्वाइवल स्किल है

अक्सर लड़कों के किचन में जाने पर मां कह देती है, “तू रहने दे, मैं बना देती हूं.” यह लाड़-प्यार आगे चलकर उसके लिए मुसीबत बनता है. खाना बनाना कोई “जेंडर-स्पेसिफिक” काम नहीं है, यह जीवित रहने के लिए एक बुनियादी जरूरत (Survival Skill) है. अपने बेटे को कम से कम बेसिक खाना- जैसे दाल-चावल, सब्जी, रोटी और चान-नाश्ता बनाना जरूर सिखाएं. फल को जब पत्नी बीमार होगी या वर्किंग ऑवर्स लंबे होंगे, तो आपका बेटा



भूखा नहीं मरेगा और न ही अपनी पत्नी पर बोझ बनेगा.

■ कपड़े धोना और आयरन करना:

कमरे के फर्श पर गंदे मोजे फेंकना और गीला तौलिया बेंड पर छोड़ देना- कई घरों में लड़कों की यह आदत शान समझी जाती है. लेकिन शदी के बाद यही आदतें रोज के ड्राइवों की वजह बनती हैं. बेटों को सिखाएं कि वे अपने कपड़े खुद वॉशिंग मशीन में डालें, सुखाएं

और अपनी अलमारी को सहेज कर रखें. जब वह खुद अपने कपड़े आयरन करना सीखेगा, तो उसे समझ आएगा कि किसी के पीछे-पीछे सफाई करने में कितनी मेहनत लगती है.

■ वलिंगिंग और ऑर्गेनाइजेशन:

जिस घर में बेटा रहता है, उसे साफ रखने की जिम्मेदारी उसकी भी उतनी ही है जितनी घर की महिलाओं की. झाड़ू-पोछा करना, बर्तन समेटना या ड्रैस्टिंग करना कोई ऐसा काम नहीं है जिससे लड़के की मर्दानगी कम हो जाए. उसे सिखाएं कि खाना खाने के बाद अपनी जूटी प्लेट खुद सिंक में रखे. जो बेटा आज मां की मदद

करेगा, वही कल एक समझदार और मददगार पति बनेगा.

■ इमोशनल इंटेलिजेंस और सम्मान

लड़कों को बचपन से सिखाया जाता है, “लड़कियों की तरह रो मत.” नतीजा? वे अपनी भावनाएं व्यक्त नहीं कर पाते और शदी के बाद पार्टनर की भावनाओं को भी नहीं समझ पाते. अपने बेटे को रोने की आजादी दें, उसे दूसरों की 'ना' का सम्मान करना सिखाएं. उसे बताएं कि घर की महिलाओं (मां, बहन या पत्नी) पर चिल्लाना या हाथ उठाना ताकत नहीं, बल्कि कमजोरी की निशानी है.

■ सुई-धागे का काम और बेसिक होम रिपेयर

बटन टूट जाने पर मां या पत्नी के सामने खड़े हो जाना समझदारी नहीं है. छोटे-मोटे काम जैसे- सुई-धागा चलाना, फटे कपड़े को टांकना, अपने जूते पॉलिश करना, या बेसिक सामान अरेंज करना हर लड़के को आना चाहिए. यह चीजें उसे आत्मनिर्भर बनाती हैं.

फ्रिज में रखते ही भूरी और सूखी हो जाती है लीची?

■ इन 4 ट्रिक्स से हफ्तों तक रखें ताजा!

गर्मियों के मौसम में हर किसी को लीची का मोठा और रसीला स्वाद बहुत पसंद आता है. हालांकि, लोग अक्सर शिकायत करते हैं कि फ्रिज में रखने के कुछ ही दिनों बाद लीची का छिलका भूरा पड़ने लगता है और फल सूखा-सूखा सा लगने लगता है. कई बार तो लोग यह सोचकर उन्हें फेंक भी देते हैं कि वे खराब हो गए हैं. लेकिन, अगर सही तरीके से स्टोर किया जाए, तो लीची को लंबे समय तक ताजा रखा जा सकता है. आइए ऐसे 4 आसान तरीके जानते हैं जिनकी मदद से आप लीची की ताजगी और स्वाद को लंबे समय तक बनाए रख सकते हैं...

■ लीची को सूखा रखें, धोएं नहीं

बहुत से लोग बाजार से लीची घर लाने के तुरंत बाद उन्हें धो लेते हैं और फिर फ्रिज में रख देते हैं. यह एक बड़ी गलती हो सकती है. ज्यादा नमी से फफूंदी लगने और खराब



होने का खतरा बढ़ जाता है. लीची को बिना धोए ही स्टोर करें, और उन्हें तभी धोएं जब आप उन्हें खाने के लिए तैयार हों.

■ पेपर टॉवल का इस्तेमाल करें

लीची को स्टोर करने से पहले, उन्हें धीरे से एक साफ पेपर टॉवल या टिशू पेपर में लपेट दें. इससे अतिरिक्त नमी सोख ली जाती है, जिससे फल लंबे समय तक ताजा बना रहता है. यह तरीका लीची के छिलकों को समय से पहले सूखने से भी बचाता है.

■ हवाबंद डिब्बे या ज़िप बैग में रखें

लीची को खुला छोड़ने के बजाय, उन्हें किसी हवाबंद डिब्बे या ज़िप बैग में रखना बेहतर होता है.

अंजीर को कहते हैं सुपरफूड



अंजीर एक ऐसा फल है जो स्वादिष्ट होने के साथ-साथ सेहत के लिए भी बेहद फायदेमंद माना जाता है. यह ताजा और सूखे दोनों रूपों में खाया जाता है. अंजीर में कई जरूरी पोषक तत्व पाए जाते हैं, जो शरीर को स्वस्थ रखने में मदद करते हैं. विशेषज्ञों के अनुसार नियमित और संतुलित मात्रा में अंजीर का सेवन करने से शरीर को कई स्वास्थ्य लाभ मिल सकते हैं.

वैद्य विष्णुदत्त प्रजापति बताते हैं कि अंजीर में फाइबर, कैल्शियम, पोटैशियम, आयरन, मैग्नीशियम और एंटीऑक्सीडेंट भरपूर मात्रा में पाए जाते हैं. यही कारण है कि इसे पोषण से भरपूर फल माना जाता है ग्रामीण क्षेत्रों में भी लोग लंबे समय से अंजीर का उपयोग स्वास्थ्य लाभ के लिए करते आ रहे हैं.

पाचन तंत्र में फायदेमंद: अंजीर काफी मद्ददार माना जाता है. इसमें मौजूद फाइबर कब्ज की समस्या को कम करने में सहायक

होता है. जो लोग पेट संबंधी समस्याओं से परेशान रहते हैं, उनके लिए अंजीर का सेवन लाभकारी हो सकता है. सुबह खाली पेट पानी में भिगोया हुआ अंजीर खाने से पाचन बेहतर रखने में मदद मिलती है. **हड्डियों का ताकत है मजबूर:** वैद्य विष्णुदत्त प्रजापति ने बताया कि अंजीर हड्डियों की मजबूती के लिए भी अच्छा माना जाता है. इसमें कैल्शियम और मैग्नीशियम जैसे पोषक तत्व मौजूद होते हैं, जो हड्डियों को मजबूत बनाने में सहायक होते हैं. बड़ोंती उम्र में हड्डियों से जुड़ी समस्याओं से बचाव के लिए भी अंजीर को उपयोगी माना जाता है.

दिल के लिए है फायदेमंद: दिल की सेहत के लिए भी अंजीर लाभदायक माना जाता है. इसमें मौजूद पोटैशियम रक्तचाप को नियंत्रित रखने में मदद कर सकता है. साथ ही इसमें पाए जाने वाले पाचन तंत्र को मजबूत बनाने के तत्वों के प्रभाव को हानिकारक तत्वों के प्रभाव को कम करने का काम करते हैं, जिससे हृदय स्वस्थ रहने में सहायता मिलती है.

उपरोक्त तथ्यों में दी गई समस्त जानकारियां और सूचनाएं सामान्य मान्यताओं पर आधारित हैं. 'उत्खस विकास' इनकी पुष्टि नहीं करता है. इन पर अमल करने से पहले संबंधित विशेषज्ञ से संपर्क करें.

-ज्योतिषाचार्य पंडित अतुल शास्त्री

खबरें गांव की...

सीतेले बाप ने 4 साल की बेटी को मारकर खेत में दफनाया, महीने बाद खुला खौफनाक राज

शाहजहांपुर. यूपी के शाहजहांपुर से एक दिल दहला देने वाला मामला सामने आया है। जहां सीतेले बाप ने चार साल की बेटी की पीट-पीटकर हत्या कर दी। फिर शव को खेत में दफना दिया। इस मामले में पुलिस अधीक्षक के निर्देश पर मुकदमा दर्ज करके आरोपी पिता समेत दो लोगों को गिरफ्तार किया गया है। पुलिस सूत्रों के मुताबिक एक माह पूर्व दफनाया गया बच्ची का शव गुरुवार को निकालकर पोस्टमार्टम के लिए भेजा गया। पुलिस अधीक्षक (एसपी) सौरभ दीक्षित के मुताबिक रामचंद्र मिशन थाना क्षेत्र की रहने वाली एक महिला ने उनसे मिलकर शिकायत की थी कि 10 साल पहले अपने पूर्व पति से तलाक के बाद उसने चार माह पहले अखिलेश नामक व्यक्ति से शादी की थी। अखिलेश पहले पति से हुई उसकी चार साल की बेटी प्रिया को बहुत मारता-पीटता था। महिला का यह भी आरोप है कि अखिलेश उस पर दूसरे मर्दों से संबंध बनाने का दबाव भी डालता था।

होटल मालिक के बेटे की हत्या में शामिल कमलेश चौधरी एनकाउंटर में डेर

गाजीपुर. उत्तर प्रदेश के गाजीपुर में होटल कारोबारी आलोक राय के बेटे विनोत राय की सनसनीखेज हत्या में शामिल एक लाख के इनामी कमलेश चौधरी को पुलिस ने एनकाउंटरमें मार गिराया है। बुधवार की देर रात शहर कोतवाली क्षेत्र के पवहारी बाबा आश्रम कुर्थ के पास कमलेश चौधरी और पुलिस के बीच मुठभेड़ हो गई। दोनों तरफ से कई राउंड फायरिंग हुई। इसमें पुलिस की गोली गोली लगने से कमलेश घायल हो गया। उसे इलाज के लिए मेडिकल कॉलेज अस्पताल लाया गया, जहां डॉक्टर ने मृत घोषित कर दिया। बदमाश की गोली लगने से स्वाट प्रभारी रोहित मिश्रा भी घायल हो गए हैं। उन्हे मेडिकल कॉलेज के इमरजेंसी में भर्ती कराया गया है। कमलेश के कब्जे से एक 32 बोर की पिस्टल, कारतूस और मोटरसाइकिल बरामद हुई है।उसके ऊपर हत्या, हत्या के प्रयास, अपहरण, मारपीट, धमकी और आर्म्स एक्ट सहित कुल सात मामले दर्ज थे।

अगवा कार स्कॉर्पियो में युवती का कत्ल, 417 किलोमीटर तक लाश के साथ किया सफर

कानपुर. यूपी के कानपुर के बर्रा से अगवा उन्नाव की युवती की नर्सिंगहोम संचालक ने स्कॉर्पियो के भीतर गला दबाकर हत्या कर दी थी। 21 मई को वारदात के बाद उसने अपने भतीजे और सिक्योरिटी गाडी की मदद से पत्रा को 417 किलोमीटर दूर बुलंदशहर के जहांगीराबाद में फिकवा दिया। उधर, 23 मई को बरामद अज्ञात शव की शिनाख्त न होने पर बुलंदशहर पुलिस ने 72 घंटे बाद पोस्टमार्टम कराकर उसका अंतिम संस्कार करा दिया। मामले का खुलासा होने पर कानपुर पुलिस ने बुलंदशहर पुलिस से संपर्क किया और युवती की मां व भाई को वहां ले जाकर शव की शिनाख्त कराई। डीसीपी साउथ दीपेंद्र नाथ चौधरी ने बताया कि युवती ने 19 मई को उन्नाव सदर कोतवाली में नर्सिंगहोम संचालक के खिलाफ शादी का झांसा देकर दुष्कर्म और शारीरिक शोषण की शिकायत की थी। इसके बाद संचालक ने साजिश रचकर भतीजे विवेक पटेल से युवती को फोन कराया। 21 मई को दोपहर 1:15 बजे युवती घर से निकली और श्याम नगर बाईपास पहुंची। वहां स्कॉर्पियो में मौजूद विवेक और नर्सिंगहोम संचालक देवकांत उत्तम ने उसे बात करने के बहाने गाड़ी में बैठाया। देवकांत ने गला दबाकर उसकी हत्या कर दी और मोबाइल स्विच ऑफ कर दिया।

मानसून केरलम पहुंचा

- इस बार 3 दिन लेट
- 7 दिन भारी बारिश का अनुमान
- MP-राजस्थान समेत 24 राज्यों में आंधी-बारिश का अलर्ट



भारत में अगले दो से तीन दिनों के दौरान तेज आंधी के साथ तूफान आएगा।

मौसम विभाग ने मॉनसून आने की खुशखबरी देते हुए कहा, "दक्षिण पश्चिम मॉनसून आज चार जून को दक्षिण-पश्चिम और दक्षिण-पूर्व अरब सागर के बचे भागों, पश्चिम मध्य और पूर्वी मध्य अरब सागर के कुछ हिस्सों, संपूर्ण लक्षद्वीप, द्वीप समूह, केरल, माहे, कर्नाटक, तमिलनाडु के कुछ भागों, केमोरिन क्षेत्र के बचे हिस्सों, दक्षिण पूर्वी बंगाल की खाड़ी और

दक्षिण पश्चिम, पश्चिम मध्य, पूर्व मध्य और उत्तर पूर्वी बंगाल की खाड़ी के कुछ और भागों में आगे बढ़ गया है। अगले दो से तीन दिनों में दक्षिण पश्चिम मॉनसून के मध्य और अरब सागर के कुछ हिस्सों, पूरे गोवा, महाराष्ट्र, आंध्र प्रदेश के कुछ हिस्सों, कर्नाटक के कुछ हिस्सों, तमिलनाडु के बचे हिस्सों, दक्षिण पश्चिम बंगाल की खाड़ी, पश्चिम मध्य, पूर्वी मध्य और उत्तर पूर्व बंगाल की खाड़ी के कुछ और हिस्सों व उत्तर पूर्वी राज्यों के कुछ हिस्सों में पहुंच सकता है।"

पूर्वी भारत का मौसम का हाल

मौसम विभाग के अनुसार, 6-7 जून के दौरान असम, मेघालय में हल्की से मध्यम बारिश, गरज के साथ तूफान, मध्यम बिजली गिरने और तेज हवाओं के चलने का अनुमान है। पांच से सात जून के दौरान नगालैंड, मणिपुर, मिजोरम, त्रिपुरा में भी यही संभावना है। चार से पांच जून के दौरान असम, मेघालय में भी तेज हवाएं चलने वाली हैं। 15-10 जून को अरुणाचल प्रदेश, 4-5 जून और 10 जून को असम, मेघालय में, 5-10 जून के दौरान नगालैंड, मणिपुर, मिजोरम, त्रिपुरा में अलग-अलग जगहों पर भारी बारिश होगी। चार जून को और छह से नौ जून के दौरान अरुणाचल प्रदेश, छह से नौ जून के दौरान असम, मेघालय में अलग-अलग जगहों पर बहुत भारी बारिश होगी।

दिल्ली होटल आग, मालिक 4 दिन पुलिस रिमांड पर

नई दिल्ली. दिल्ली के मालवीय नगर स्थित फ्लोरिडा होटल में लगी आग मामले में मालिक लवकेश बजाज को 4 दिन की पुलिस रिमांड पर भेजा गया है। बजाज को पुलिस ने दिल्ली कोर्ट में पेश किया था। वहीं, बजाज ने पुलिस को पता चला कि वह डर के कारण मौके से भाग गया था। उसने यह भी स्वीकार किया कि उसने न तो किसी की मदद की और न ही घर गया। इसके बजाय वह शहर में इधर-उधर घूमता रहा।

बुधवार को लगी इस भीषण आग ने पांच मंजिला इमारत को अपनी चपेट में ले लिया था, जिसमें 21 लोगों की मौत हो गई। घटना के कुछ घंटों बाद पुलिस ने बजाज को हिरासत में लिया था।



होटल मालिक बोला- मैं नहीं दूसरे लोग संभालते थे काम

गिरफ्तार होटल मालिक लवकेश बजाज ने बताया कि वह खुद होटल की निगरानी नहीं करता था। उसने होटल के मैनेजमेंट, बिलिंग और अकाउंट्स का काम किसी और व्यक्ति को दिया था। उसने यह भी कहा कि होटल में कमरे बड़े करने और अन्य बदलावों को सलाह भी किसी अन्य व्यक्ति ने दी थी।

बजाज ने दावा किया कि सलाह देने वाले व्यक्ति ने उससे कहा था- होटल में ये सारे मॉडिफिकेशन नॉर्मल हैं और दिल्ली में सब चलता है।

मैं भगोड़ा नहीं, दुनिया घूम रहा हूं -ललित मोदी

- सरकार के हाथ बहुत लंबे, उससे पंगा नहीं ले सकते
- मेरे खिलाफ कोई केस नहीं



भाग रहा होता, तो आप मुझे कहीं न कहीं पकड़ ही लेंगे। भारत सरकार की पहुंच बहुत लंबी है। आप भारत सरकार से पंगा नहीं ले सकते। और मेरा ऐसा कोई इरादा भी नहीं है।

IPL को लेकर उन्होंने कहा कि मैं इसको लेकर हमेशा से पैशनेट रहा। आखिरकार IPL मेरे बच्चे जैसा है। मैं भले ही उससे जुड़ा हूं या नहीं, मुझे फर्क नहीं पड़ता। मेरे पिता अच्छे बिजनेसमें थे, लेकिन आज मेरे परिवार को ललित मोदी की वजह से जाना जाता है।

खान सर ने खुद फायरिंग करवाई, ज्ञान बिंदु का दावा

- कम फीस वाले दावे को भी दी खुली चुनौती

पटना. पटना में खान सर के कोचिंग पर हमले के बाद से इस मामले में नए-नए ट्विक्ट सामने आ रहे हैं। जिस ज्ञान बिंदु जी.एस. एकेडमी पर खान सर ने हमले का आरोप लगाया था उस ज्ञान बिंदु प्रबंधन ने उल्टे खान सर को कई बिंदुओं पर चेता है। ज्ञान बिंदु प्रबंधन ने दावा किया है कि घटना के दिन यानी 2 जून को खुद खान सर ने ही फायरिंग करवाई थी। इतना ही नहीं ज्ञान बिंदु ने खान सर के उस दावे को भी अब चैलेंज कर दिया है जिसमें उन्होंने कहा था कि छात्रों से



ज्ञान बिंदु प्रबंधन ने पटना में एक प्रेस कॉन्फ्रेंस कर अपनी बातें रखी हैं। प्रबंधन की तरफ से प्रबंधन में शामिल सदस्यों ने कहा कि फायरिंग हुआ है या नहीं यह तो सभी को पता चल ही गया है। फायरिंग का वीडियो वायरल हुआ है और फायरिंग कौन करवाया इसका भी पता चल गया है। प्रबंधन के सदस्य ने मोबाइल में फायरिंग का वीडियो दिखाते हुए दावा किया कि खान सर ने खुद फायरिंग करवाई थी। प्रबंधन ने कहा कि यह वीडियो सोशल मीडिया पर सुझ से ही ट्रेंडिंग में है और पुलिसवा जॉच में सबकुछ पता चल जाएगा।

प्रबंधन ने कहा कि हमपर इल्जाम लगाया गया कि हमने फायरिंग कराई थी लेकिन पुलिस की जांच में भी फायरिंग का साक्ष्य नहीं मिला है। प्रबंधन के सदस्य ने कहा कि वहां पर फायरिंग इसलिए करवाई गई क्योंकि कुछ लोग कोचिंग लाइन में पीछे चल रहे हैं और उन्हें माहौल बनाकर आगे आना है और माहौल बनाने के लिए ही फायरिंग करवाई गई। इसके लिए वो खुद गाई से फायरिंग करवा रहे हैं और रौशन आनंद के खिलाफ साजिश कर रहे हैं। वो (खान सर) कह रहे हैं कि 10 राउंड फायरिंग मेरे सामने हुई है लेकिन अनुसंधान में पता चला कि फायरिंग तो हुई ही नहीं है।

TCS के बाद विप्रो में महिला ने लगाया धर्मांतरण का आरोप

- पीड़ित बोली- कर्मचारी ने इस्लाम अपनाने, मुस्लिम से संबंध बनाने का कहा
- शिकायत की तो इस्तीफा लिया



पुणे. पुणे की एक महिला ने विप्रो टेक्नोलॉजीज कंपनी पर धार्मिक उत्पीड़न, कार्यस्थल पर भेदभाव और जबर्न इस्तीफा दिलाने के आरोप लगाए हैं। महिला पहले इस कंपनी में काम करती

थी। ये आरोप पुणे में हिंदू जनजागृति समिति द्वारा आयोजित प्रेस कॉन्फ्रेंस के दौरान लगाए गए। इस दौरान पूर्व कर्मचारी ने उन घटनाओं के बारे में बताया, जो उसके साथ उस समय हुई थीं जब वह

हिंजवडी ऑफिस में काम करती थी। इसके बाद पुणे के हिंजवडी पुलिस स्टेशन में शिकायत दर्ज कराई गई है। पूर्व कर्मचारी के वकील ने बताया कि कंपनी को कानूनी नोटिस भी भेजा गया है। उन्होंने 50 लाख रुपये मुआवजे की मांग की है। पीड़ित महिला ने कहा, अगस्त 2025 में कंपनी की एक टीम मीटिंग में बुलाया गया था। इस दौरान मुझ पर इस्तीफा देने का दबाव बनाया गया। मुझे अपना पक्ष रखने का मौका नहीं दिया गया और इस्तीफा ले लिया गया।

महिला बोली- ऑफिस में इस्लाम अपनाने का दबाव दिया जाता था

पीड़ित महिला ने आरोप लगाया कि उसकी एक महिला सहकर्मी कई बार उस पर इस्लाम अपनाने और एक मुस्लिम पुरुष के साथ संबंध बनाने का दबाव डालती थी। उसका कहना है कि सहकर्मी बार-बार उसकी निजी जिंदगी में दखल देती थी और उसे हिंदू धर्म छोड़ने के लिए कहती थी। महिला के अनुसार, सहकर्मी कहती थी कि ऐसा करने से उसकी जिंदगी बेहतर हो जाएगी और उसे विदेश जाने के अवसर मिलेंगे।

10 महीने तक उत्पीड़न सहने का आरोप

महिला ने आरोप लगाया कि मामले की जानकारी कंपनी के वरिष्ठ अधिकारियों को भी दी गई थी, लेकिन उसकी शिकायत पर कोई कार्रवाई नहीं हुई। इसके बजाय कंपनी की ओम्बड्स कमेटी में उसके खिलाफ ही शिकायत दर्ज कर दी गई। वहीं, हिंजवडी पुलिस ने शिकायत मिलने के बाद मामले को जांच शुरू कर दी है।

मुजफ्फरपुर में हॉस्पिटल में आग, 5 की मौत

- कुछ मरीजों के गायब होने पर लोगों का हंगामा
- पुलिस बोली- दूसरे अस्पताल में हैं

मुजफ्फरपुर. बिहार के मुजफ्फरपुर में एक प्राइवेट अस्पताल के ICU में आग लगने से 5 लोगों की मौत हो गई। वहीं, 20 से ज्यादा लोग झुलस गए। हादसा बुधवार रात करीब 3 बजे हुआ। आग शांत सर्कित से लगी। इसके बाद ICU में लगे एसी में ब्लास्ट हुआ। इसकी वजह से आग तेजी से फैली।

सूचना मिलते ही फायर ब्रिगेड अस्पताल पहुंची और आग पर काबू पाया। लोगों ने मौके से स्टाफ के गायब होने का आरोप लगाया। सूचना देने की समय-सीमा 24 घंटे तक की गई है। गुह मंत्रालय ने ये बदलाव इमिग्रेशन एंड फॉरेनर्स एक्ट, 2025 की धारा 30 के तहत किए हैं। इसके लिए इमिग्रेशन एंड फॉरेनर्स (संशोधन) नियम, 2026 जारी किए गए हैं।

दमकलकर्मियों ने ICU और अस्पताल के दूसरे वार्डों में फंसे मरीजों को खिड़कियां और दरवाजे तोड़कर बाहर निकाला। मृतकों की पहचान कर ली गई है। इसमें गीता देवी, चंचला वर्मा, 57 साल के उदय कुमार, 30 साल के शशांक कुमार और कृष्णानंद सिंह शामिल हैं। वहीं, हादसे के बाद प्रसाद हॉस्पिटल से कई मरीज गायब बताए जा रहे हैं। इसे लेकर मरीज के परिवार हंगामा कर रहे हैं। उनकी मांग है कि मरीजों को वापस लाया जाए। हालांकि, पुलिस और प्रशासन का कहना है कि उनका दूसरे अस्पताल में इलाज चल रहा है। ICM सम्राट चौधरी ने हादसे पर दुख जताया है। वहीं, स्वास्थ्य मंत्री निशांत कुमार से हादसे पर सवाल किया गया तो उन्होंने चुप्पी साध ली। उनके साथ राज्यसभा सांसद संजय झा भी थे। दोनों आज दिल्ली के निकल गए। हालांकि एक घंटे बाद निशांत ने हादसे पर दुख जताया।

अब हैदराबाद में लगी भीषण आग, कई दुकानें जलकर खाक

हैदराबाद के भीड़भाड़ वाले अमीरपेट इलाके में स्थित 'हेलमेट बाजार' में भीषण आग लग गई। गनीमत यह रही कि अग्निकांड में आग तक किसी के हाताहत होने की कोई सूचना नहीं है। आग लगने की सूचना मिलते ही फायर ब्रिगेड की कम से कम सात गाड़ियों को तुरंत मौके पर भेजा गया और राहत-बचाव का काम शुरू कर दिया गया।

क्या सूर्यकुमार यादव से टी-20 कप्तानी छिनेगी?

- 3 महीने पहले वर्ल्डकप जिताया था
- आयरलैंड-इंग्लैंड दौर के लिए जगह मिलनी मुश्किल

सूर्यकुमार यादव को भारतीय टी-20 टीम की कप्तानी से हटाया जा सकता है। इंडियन एक्सप्रेस के मुताबिक उनकी टीम में जगह भी खतरों में है। आयरलैंड और इंग्लैंड दौर से पहले BCCI, टीम मैनेजमेंट और चयन समिति नया कप्तान बनाने पर विचार कर रही है। भारत की टीम इस महीने आयरलैंड में दो टी-20 मैच खेलेगी। इसके बाद इंग्लैंड दौर पर 5 टी-20 मुकाबले होंगे। इसी साल 8 मार्च को अहमदाबाद में सूर्यकुमार की कप्तानी में भारत ने टी-20 वर्ल्डकप जीता था। इसके बावजूद बोर्ड ने टी-20 वर्ल्ड कप 2028 को लेकर यह फैसला लिया है। इस मामले में हेड कोच गंभीर

से भी चर्चा की गई है। IPL 2026 सीजन में सूर्यकुमार केवल 270 रन ही बना सके। इस दौरान उनका औसत 20.76 रहा। सूर्या ने इस सीजन दो अर्धशतक राजस्थान रॉयल्स और दिल्ली कैपिटल्स के खिलाफ ल गाय। था।

सूर्या ने बतौर कप्तान 42 टी-20 जीते

सूर्या की कप्तानी में भारत ने 52 टी-20 मैच खेले। इसमें 42 जीते, 8 हार और दो मैच नो रिजल्ट रहा। उनका जीत प्रतिशत 80.76% है। सूर्यकुमार की अगुआई में भारत ने 2026 टी-20 वर्ल्ड कप, 2025 एशिया कप अपने नाम किया था।

सूर्या टी-20 में 4 शतक लगा चुके

सूर्यकुमार ने 113 मैचों में 3272 रन बनाए हैं। उनका औसत 36.35 और स्ट्राइक रेट 162.94 रहा है। सूर्यकुमार के नाम 4 शतक और 25 अर्धशतक दर्ज हैं। उनका बेस्ट स्कोर 117 रन है। सूर्या ने 297 चौके, 179 छक्के और 58 कैच भी लिए हैं।

विदेशियों के लिए भारत में रहने के नियम बदले

- अब 180 दिन पूरे होने से पहले रजिस्ट्रेशन करा संकेंगे
- ऑनलाइन अपील का भी ऑप्शन



नई दिल्ली. केंद्र सरकार ने विदेशी नागरिकों के भारत में रहने के नियमों में बदलाव किया है। गुह मंत्रालय ने इमिग्रेशन एंड फॉरेनर्स (संशोधन) नियम, 2026 की अधिसूचना जारी करके रजिस्ट्रेशन और अपील से जुड़े नियमों में बदलाव की जानकारी दी।

नए नियमों के मुताबिक विदेशी

कराना होता था। सरकार ने यह भी कहा है कि तय समय निकलने के बाद रजिस्ट्रेशन सिर्फ विशेष परिस्थितियों में ही किया जाएगा।

ऑनलाइन अपील का प्रावधान जोड़ा गया

पहली बार ऑनलाइन अपील की व्यवस्था जोड़ी गई है। किसी आदेश से प्रभावित व्यक्ति अब ब्यूरो ऑफ इमिग्रेशन के आयुक्त के पास ऑनलाइन अपील कर सकेगा।

यूपी में सिपाही भर्ती परीक्षा में सॉल्वर बने तो संपत्ति कुर्क होगी, एक करोड़ का जुर्माना

- उम्रकट की भी सजा

लखनऊ. यूपी में 32,679 आरक्षी नागरिक पुलिस एवं समकक्ष पदों पर भर्ती के लिए लिखित परीक्षा 8, 9 एवं 10 जून को प्रदेश के सभी 75 जिलों के 1,183 परीक्षा केंद्रों पर आयोजित की जाएगी। परीक्षा प्रतिदिन दो पालियों में संपन्न होगी। प्रथम पाली प्रातः 10 बजे से दोपहर 12 बजे तक और दूसरी पाली अपराह्न 3 बजे से 5 बजे तक आयोजित होगी। भर्ती परीक्षा के लिए कुल 28,86,797 आवेदन प्राप्त हुए हैं।

उत्तर प्रदेश पुलिस भर्ती एवं प्रवर्णित बोर्ड ने चेतावनी दी है कि अगर परीक्षा में सॉल्वर बने तो संपत्ति कुर्क होगी। उत्तर प्रदेश सार्वजनिक परीक्षा (अनुचित साधनों का निवारण) अधिनियम-2024 के प्रविधानों के तहत सजा दी जाएगी। साल्वर के पकड़े जाने पर पहली बार में अधिकतम सात वर्ष की सजा और 10 लाख रुपये का जुर्माना और दूसरी बार पकड़े जाने पर आजीवन कारावास और 50 लाख से एक करोड़ रुपये तक जुर्माने की सजा का प्रविधान है।

प्रदेश में आरक्षी नागरिक पुलिस एवं समकक्ष पदों पर सीधी भर्ती के लिए होने वाली लिखित परीक्षा को मुख्य सचिव एसपी गोयल एवं पुलिस महानिदेशक राजीव कृष्णा ने संयुक्त रूप से मंगलवार को समीक्षा की। वीडियो कॉन्फ्रेंसिंग के माध्यम से हुई इस समीक्षा बैठक में सभी मंडलायुक्त, जिलाधिकारी और वरिष्ठ पुलिस अधिकारी शामिल हुए। इस दौरान परीक्षा की सुरक्षा व्यवस्था, गोपनीयता, प्रशासनिक तैयारियों एवं निगरानी तंत्र की विस्तृत समीक्षा की गई।

यूपी में जमात को लेकर अलर्ट

लखनऊ. जमात को लेकर उत्तर प्रदेश में अलर्ट जारी किया गया है। जमात में होने वाली संदिग्ध गतिविधियों, बाहरी संदिग्ध लोगों की आवाजही, कटुतरंगी विचारधारा का प्रसार और आतंकी कनेक्शन को लेकर यह अलर्ट जारी हुआ है। किसी भी जिले में गैर परंपरागत जमात को तुरंत बंद कराने का आदेश है। साथ ही पूर्व से होती आई जमात में आयोजक से लेकर इसमें शामिल होने वाले लोगों का 24 घंटे में सत्यापन कराने का आदेश भी दिया है।

हर जिले में पुलिस, एलआईयू और इंटेलेजेंस टीम को कार्रवाई के लिए लगाया है। जमात में आने वाले गैर राज्यों और गैर जिलों के लोगों

का रिकार्ड लेकर संबंधित थानों से तुरंत सत्यापन कराया जाएगा। कोई संदिग्ध गतिविधि मिलने पर मुकदमे का आदेश दिया गया है। एडीजी मेरठ जैन, भानु भास्कर ने कहा कि जमात का पूर्व में टेरा मांड्यूल सामने आ चुका है। जमात की आड़ में किसी भी अतंकी गतिविधियों का खुलासा भी हो चुका है। सुरक्षा के मद्देनजर सख्ती बढ़ाई गई है। किसी भी गैर परंपरागत जमात को नहीं होने दिया जाएगा। आयोजन के लिए अनुमति लेनी होगी, साथ ही जमात में आने वाले लोगों की पूरी सूचना संबंधित थानों को पहले से देनी होगी और इसका सत्यापन तुरंत कराया जाएगा।

संक्षेप...

मैदान से हटे पवार, फाटक बने MLC

ठाणे. महाविकास अघाड़ी से अपना नामांकन पत्र दाखिल करने वाले राष्ट्रवादी कांग्रेस पार्टी (शरदचंद्र पवार) के नगरसेवक अभिजीत पवार ने ऐन मौके पर अपना नाम वापस ले लिया, जिससे शिवसेना उम्मीदवार रविंद्र फाटक के निर्विरोध निर्वाचित होने का रास्ता साफ हो गया. ठाणे एवं पालघर जिले की महानगरपालिका, नगरपरिषद सहित अन्य स्थानीय निकायों में शिवसेना - भाजपा एवं राष्ट्रवादी कांग्रेस पार्टी महायुति के लगभग 790 सदस्य हैं. जबकि महाविकास अघाड़ी के पास कुल 130 नगरसेवक हैं.

महापौर का नाला सफाई का दावा 100% खोखला

■ भिवंडी में नाला, गटर की अधूरी सफाई से नगरसेवक नाखुश

भिवंडी. भिवंडी शहर में नाला सफाई का काम 3 साल के शासन में हमेशा विवादों में रहा है. नगरसेवक चुने जाने के बाद अब लोगों की उम्मीदें बढ़ गई हैं. मई के आखिरी दो हफ्तों में शुरू हुई नाला सफाई पूरी नहीं हो पा रही है. प्रभाग समिति क्र. 5 के सभापति एड वैभव भोंईर ने जनप्रतिनिधियों के साथ नाला सफाई कार्यों का निरीक्षण कर गहरी नाराजगी जाहिर करते हुए कहा है कि महापौर नारायण चौधरी का नाला सफाई



को लेकर किया गया दावा पूरी तरह फेल और भ्रामक है. प्रभाग समिति क्र. 5 में नाला सफाई के काम की सभापति एड वैभव भोंईर, नगरसेवक मयूरेश पाटिल, नेहा काठवले, रोमा आलशी, पूर्व पार्षद

प्रदीप राका, मलिक मोमिन, फहीम अंसारी के साथ निरीक्षण करने के बाद मीडिया कर्मियों से बात कर रहे थे.

गौरतलब हो कि, मनपा प्रभाग सभापति एड वैभव भोंईर ने

ठेकेदारों और संबंधित अधिकारियों की कार्यप्रणाली पर भारी नाराजगी प्रकट करते हुए चेतावनी भर शब्दों में कहा कि, मनपा एरिया अंतर्गत शहर में नाले की सफाई का काम बहुत धीमी गति से चल रहा है. अभी तक सिर्फ 30 से 40 % नाले की सफाई ही पूरी हुई है. शहर में जलजमाव हुआ तो प्रशासन और ठेकेदार जिम्मेदार होंगे. प्रभाग समिति क्र. 5 का इलाका शहर का आखिरी हिस्सा है. भिवंडी शहर के ज्यादातर नाले यहीं नालों और खाड़ी में मिलते हैं. अगर यहां नालों की सफाई सही रूप से नहीं हुई तो रहिवासी इलाके में पानी जमा होने से कई इलाकों में बाढ़ आने की संभावना है. नाला, गटर सफाई

ठीक से नहीं होने से लाखों नागरिकों की जानमाल का भारी नुकसान होने की संभावना से इनकार नहीं किया जा सकता है. एड वैभव भोंईर ने आरोप लगाया है कि महापौर नारायण चौधरी का ऐलान कि वे मानसून से पहले नाले की सफाई पूरी कर देंगे, सिर्फ एक झूठा, खोखला वादा है. उन्होंने कहा कि,

मानसून से पहले नाले की सफाई का काम पूरा करने की खातिर ठेकेदार को तुरंत काम की गति बढ़ानी चाहिए ताकि शहर में पानी भरने से नागरिकों को परेशानी न हो. अगर ठेकेदार ठीक से काम नहीं करता है तो बिल भुगतान कदापि नहीं किया जाना चाहिए.

नौपाड़ा में बाढ़ की स्थिति पर माॅक ड्रिल

ठाणे. मानसून के मद्देनजर आपातकालीन स्थितियों से निपटने के लिए बुधवार को नौपाड़ा पुलिस द्वारा चिखलवाड़ी क्षेत्र में एक माॅक ड्रिल का आयोजन किया गया। भारी बारिश के कारण चिखलवाड़ी, भास्कर कॉलोनी क्षेत्र के जलभराव वाले इलाकों में दो निवासियों के फंसने होने की काल्पनिक स्थिति बनाकर बचाव कार्यों का अभ्यास किया गया। आपदा प्रबंधन अधिकारी यासीन ताडवी, नौपाड़ा पुलिस स्टेशन के वरिष्ठ पुलिस निरीक्षक अभय महाजन, पुलिसकर्मी, अतिक्रमण विभाग, आपदा प्रबंधन

प्रकोष्ठ, ठाणे आपदा प्रतिक्रिया बल, महावितरण कर्मचारी और नगर निगम के स्वास्थ्य विभाग के डॉक्टर और कर्मचारी इस माॅक ड्रिल में शामिल हुए। यह रंगारंग अभ्यास, जो शाम 4.02 बजे शुरू हुआ, लगभग 4.35 बजे सफलतापूर्वक संपन्न हुआ। इस गतिविधि के माध्यम से विभिन्न प्रणालियों के बीच समन्वय, बचाव कार्यों की तत्परता और आपातकालीन प्रतिक्रिया का परीक्षण किया गया। आपदा प्रबंधन प्रकोष्ठ ने बताया कि इस माॅक ड्रिल के दौरान कोई भी घायल नहीं हुआ।

रेत की जमाखोरी के खिलाफ राजस्व विभाग की कार्रवाई



भिवंडी. जिलाधिकारी श्रीकृष्ण पांचाल, अपर जिलाधिकारी हरिश्चंद्र पाटिल और सब-डिवीजनल ऑफिसर अमित सानाप के मार्गदर्शन में, भिवंडी तहसीलदार अभिजीत खोले के आदेश पर, राजस्व विभाग ने गुरुवार को केवणी और काल्हेर के रिजर्व फॉरेस्ट और गुरुचरण इलाकों में रेत के गैर-कानूनी जमाखोरी और रेत माफिया की गैर-कानूनी गतिविधियों के खिलाफ एक बड़ी जाँट कार्रवाई की।

यह कार्रवाई सभी गांव के रेवेन्यू ऑफिसर, कंदलवन कंजर्वसन यूनिट ठाणे, फॉरेस्ट डिपार्टमेंट के अधिकारी और कर्मचारी, भिवंडी रूरल और नारपोली पुलिस स्टेशन के ऑफिसर और कर्मचारी, पंचायत समिति भिवंडी के अधिकारी और संबंधित ग्राम पंचायतों के अधिकारी और कर्मचारियों की एक्टिव हिस्सेदारी से की गई। इस कार्रवाई में मंडल ऑफिसर खारबाव सुधाकर कामडी, मंडल ऑफिसर भिवंडी शैलेश भोजने, मंडल ऑफिसर अनगांव गणेश विशेष, मंडल ऑफिसर राहु रवींद्र काले शामिल थे।

इस कार्रवाई में खाड़ी से अवैध रूप से निकाली गई रेत के भंडारण के लिए तैयार किए गए टैकों की जेसीबी मशीनों की मदद से ध्वस्त

कर दिया गया. इसमें मौजे केवणी में सर्वे क्रमांक 181/ए, क्षेत्रफल 22.33.39 हेक्टेयर आर वर्ग मीटर, कब्जाधारी गुरुचरण ग्रुप ग्राम पंचायत केवणी-दिवे, यहां 15 टैक और सर्वे क्रमांक 181/बी, क्षेत्रफल 08.03.61 हेक्टेयर आर वर्ग मीटर, कब्जाधारी आरक्षित वन और सर्वे क्रमांक 114, क्षेत्रफल 03.32.85 हेक्टेयर आर वर्ग मीटर, भोगवटादार आरक्षित वन क्षेत्रों में बनाए गए ८ टैक मिलाकर कुल 23 अवैध रेंती भंडारण टैकों का समावेश था.

राजस्व विभाग द्वारा किए गए निरीक्षण में पता चला कि खाड़ी से चुराई गई बड़ी मात्रा में रेत इन टैकों में संग्रहीत की जा रही है. इस कार्रवाई से अवैध रेत कारोबार चैन को बड़ा झटका लगा है और रेत माफिया को लाखों रुपये का आर्थिक नुकसान हुआ है। राजस्व विभाग ने पहले भी भिवंडी तालुका के विभिन्न हिस्सों में अवैध रेत खनन, परिवहन और भंडारण के खिलाफ लगातार कार्रवाई की है और कई मामले दर्ज किए हैं. गुरुवार को की गई यह कार्रवाई उस अभियान में एक और महत्वपूर्ण कदम माना जा रहा है और अवैध रेत प्रशासन द्वारा शुरू की गई इन कार्रवाइयों से अवैध रेत कारोबारियों में हड़कंप मच गया है।

मेमन ने की अवैध निर्माणों पर कार्रवाई की मांग



मुंबई. भाजपा के माइनॉरिटी फ्रंट राज्य सचिव रेहान मेमन ने मुंबई में चल रहे कंस्ट्रक्शन, नर्सिंग होम, अनरजिस्टर्ड अनरजिस्टर्ड होटल लॉज के खिलाफ कानूनी कार्रवाई करने के संबंध में मुंबई मनपा के ईस्ट डिवीजन के असिस्टेंट कमिश्नर उज्ज्वल इंगोले को पत्र देकर कार्रवाई की मांग की है। उन्होंने कहा कि मुंबई मनपा के ईस्ट डिवीजन में पूरी तरह से गैर-कानूनी काम हो रहे हैं और अधिकारी गैर-कानूनी काम का सपोर्ट कर रहे हैं। मनपा आयुक्त अश्विनी भिंडे से उन्होंने मांग की है कि गैर-कानूनी काम रुकवाएं। सूत्रों से पता चला है कि कुछ अधिकारी इन गैरकानूनी कार्यों में लोगों की मदद कर रहे हैं।

मनपा में नौकरी का सपना दिखाकर साढ़े छह लाख ठगे

उल्हासनगर. उल्हासनगर महानगरपालिका में क्लर्क की नौकरी दिलाने का वादा करके एक किसान परिवार से साढ़े छह लाख रुपये ठगने के आरोप में दो लोगों के खिलाफ मामला दर्ज किया गया है। इस मामले से इलाके में हड़कंप मच गया है। पुलिस की ओर से दी गई जानकारी के अनुसार, आरोपी तुषार चंद्रकांत गायकवाड़ और अजीत मधुकर चव्हाण ने शिकायतकर्ता मोहन राम म्हात्रे (उम्र 61, निवासी वासर गांव, म्हात्रे पाड़ा, हाजीमलंग रोड, अंबरनाथ) के बेटे सुभाष मोहन म्हात्रे से वादा किया था कि उन्हें उल्हासनगर महानगरपालिका में क्लर्क की नौकरी लगवा देंगे। आरोपियों पर आरोप है कि उन्होंने शिकायतकर्ता से कई चरणों में 6 लाख 50 हजार रुपये नकद ले

लिए। हालांकि, पैसे लेने के बावजूद सुभाष म्हात्रे को कोई नौकरी नहीं मिली। इसके बाद जब शिकायतकर्ता ने पैसे वापस मांगे तो आरोपियों ने दोनों जालसाजों के खिलाफ मामला दर्ज कराया और गोलमोल जवाब देकर समय बर्बाद किया। आखिरकार, जब शिकायत करने वाले को एहसास हुआ कि उसके साथ धोखा हुआ है, तो वह पुलिस के पास गया। इस शिकायत के आधार पर, पुलिस ने दोनों आरोपियों के खिलाफ इंडियन पीनल कोड की धारा 316(2) और 318(4) के तहत मामला दर्ज किया है और आगे की जांच चल रही है। पुलिस ने लोगों से अपील की है कि वे नौकरी का लालच देकर धोखा देने वाले गैंग से सावधान रहें।

खाद्य एवं औषधि प्रशासन ने दो दुकानों पर छापा मारा



ठाणे. आनंद किशोर पटेल (26) और रितेश कुमार (33) को वागले एस्टेट पुलिस स्टेशन में खाद्य सुरक्षा और मानक अधिनियम, 2006 के तहत गिरफ्तार किया गया, जब खाद्य सुरक्षा अधिकारी, खाद्य एवं औषधि प्रशासन टीम ने 2,723 रुपये मूल्य का सामान जब्त किया और उसे बेच दिया। शिकायतकर्ता मंजिरी हनुमंत धवाले (31), खाद्य सुरक्षा अधिकारी, खाद्य एवं औषधि प्रशासन विभाग, ने सूचना प्राप्त होने पर कि सरकार द्वारा प्रतिबंधित सुगंधित सुपारी, पान मसाला और तंबाकू उत्पादों की

खुलेआम बिक्री हो रही है, 2 जून को छापेमारी की। छापेमारी में पाया गया कि नेहरू नगर के वागले एस्टेट रोड नंबर 16 स्थित एम. धनाजी पान की दुकान और एम. वृक्षवल्ली पान की दुकान पर प्रतिबंधित उत्पाद बेचे जा रहे थे। टीम ने दोनों दुकानों से 2,723 रुपये का सामान जब्त किया। खाद्य एवं औषधि प्रशासन टीम ने वागले एस्टेट पुलिस स्टेशन में एम. धनाजी पान की दुकान के विक्रेता और मालिक आनंद किशोर और एम. वृक्षवल्ली पान की दुकान के विक्रेता और मालिक रितेश कुमार (33) के खिलाफ मामला दर्ज किया है।

भिवंडी मनपा की वृक्ष प्रेमियों से अपील

भिवंडी. भिवंडी मनपा मानसून के दौरान बड़े पैमाने पर पेड़ लगाने और उनकी देखभाल करने का काम कर रहा है। इसलिए, 5 जून को विषय पर्यावरण दिवस के मौके पर मनपा की तरफ से नागरिकों को पेड़ों की देखभाल और बचाव की गारंटी के आधार पर मुफ्त में पौधे दिए जाएंगे। कमिश्नर अनमोल सागर ने पेड़-पौधे पसंद करने वाले नागरिकों से अपील की है कि वे लगाए गए पेड़ों को बचाने और उनकी देखभाल करने में मनपा का साथ दें। लगाए गए पेड़ों की फोटो टैग करते हुए मनपा के ट्विटर पर शेयर की जाएंगी।

परेश उर्फ राजू चौगुले भिवंडी नागरिक कोऑपरेटिव बैंक के चेयरमैन चुने गए

भिवंडी. शहर में करीब 75 साल पुरानी भिवंडी नागरिक कोऑपरेटिव बैंक का परेश उर्फ राजू चौगुले को चेयरमैन चुना गया है. चेयरमैन का पद सभालने के बाद चौगुले ने बैंक के अकाउंट होल्डर्स को मोबाइल सागर ने पेड़-पौधे पसंद करने वाले नागरिकों से अपील की है कि वे लगाए गए पेड़ों को बचाने और उनकी देखभाल करने में मनपा का साथ दें। लगाए गए पेड़ों की फोटो टैग करते हुए मनपा के ट्विटर पर शेयर की जाएंगी।

इस मौके पर उन्होंने कहा कि बदलते समय के साथ बैंकिंग सेक्टर में डिजिटल सर्विसेज का महत्व बढ़ा है और भिवंडी नागरिक



कोऑपरेटिव बैंक भी मॉडर्न टेक्नोलॉजी अपनाएगा। आने वाले दिनों में अकाउंट होल्डर्स के लिए मोबाइल बैंकिंग, डिजिटल बैंकिंग और दूसरी मॉडर्न सुविधाएं उपलब्ध कराई जाएंगी। उन्होंने यह भी साफ

किया कि बोर्ड ऑफ डायरेक्टर्स, कर्मचारी और अकाउंट होल्डर्स बैंक की तरक्की के लिए मिलकर काम करेंगे, और कस्टमर्स को तेज, सुरक्षित और अच्छी सर्विस देने पर जोर दिया जाएगा।

नए चेयरमैन ने 75 साल की परंपरा को बनाए रखते हुए मॉडर्न बैंकिंग सुविधाओं के जरिए बैंक को नई ऊंचाइयों पर ले जाने का पक्का इरादा जताया है। इससे खाताधारकों के बीच भी सकारात्मक माहौल बना है।

यात्रियों की सेवा में शीघ्र उपलब्ध होगी डबल डेकर बस

ठाणे मनपा परिवहन सेवा में ई-बस, डबल-डेकर ई-बस एवं CNG बस परियोजना की समीक्षा

■ महपौर ने दिया चार्जिंग स्टेशन का काम पूरा करने का निर्देश

ठाणे. महाराष्ट्र दिवस के अवसर पर राज्य के उप मुख्यमंत्री एकनाथ शिंदे ने ठाणे मनपा परिवहन सेवा में शामिल पहली वातातुकूलित डबल डेकर ई-बस का उद्घाटन किया था. लेकिन महाने से अधिक समय व्यतीत होने के बावजूद अभी तक यह बस यात्रियों की सेवा में उपलब्ध नहीं हो पायी है. महापौर शर्मिला पिंपलोलकर ने वागले इस्टेट बस डिपो में अलग से चार्जिंग स्टेशन बनाने का काम पूरा कर शीघ्र ही डबल डेकर बस को सेवा में शामिल करने का निर्देश संबंधित अधिकारियों को दिया है.

महापौर पिंपलोलकर ने गुरुवार को वागले इस्टेट बस डिपो में चार्जिंग स्टेशन की जगह का निरीक्षण करने के बाद अधिकारियों संग बैठक कर ठाणे मनपा परिवहन सेवा में ई-बस, डबल-डेकर ई-बस



एवं सीएनजी बस परियोजना की समीक्षा की. इस अवसर पर सभागृह नेता हणमंत जगदाले, शिवसेना गुट नेता पवन कदम, नगरसेवक अनिल थोर, अतिरिक्त आयुक्त प्रशांत रोडे, परिवहन विभाग के अधिकारी व कर्मचारी उपस्थित थे.

गौरतलब हो कि ठाणे महानगरपालिका परिवहन सेवा के बेड़े में फ़िलहाल 10 डबल डेकर ई बस को शामिल किया जाना है. पहली डबल डेकर बस अप्रैल महिने में बेड़े में शामिल हुई थी. महाराष्ट्र दिवस पर डबल डेकर ई-बस का उद्घाटन मुख्यमंत्री

सुविधा और दूसरी टेक्निकल बातों का डिटेल में समीक्षा की गयी. प्रशासन की तरफ से बताया गया कि डेकर ई-बसों के लिए अलग चार्जिंग स्टेशन बनाने का प्रोसेस चल रहा है और इसके लिए जरूरी जगह, पावर सप्लाई और टेक्निकल बातों की प्लानिंग की जा रही है. डबल डेकर बसों और नई शुरू हुई ई-बसों और सीएनजी बसों के लिए जरूरी सुविधाएं बनाने का काम प्रायोरिटी पर किया जा रहा है. प्रशासन ने बताया कि संबंधित विभाग, महावितरण और ठेकेदार के साथ समन्वय किया जा रहा है. प्रशासन ने बताया कि चार्जिंग स्टेशन बनाने में कुछ समय लग सकता है, लेकिन बस सर्विस जल्द शुरू करने के लिए दूसरे तरीकों पर भी विचार किया जा रहा है. राज्य सरकार के निर्देश के मुताबिक, आने वाले दिनों में ठाणे मनपा परिवहन सेवा में डबल डेकर ई-बसों और 100 सीएनजी बसें शामिल की जाएंगी

फिल्म निर्माता पहलाज निहलानी का निधन



- **सेंसर बोर्ड के अध्यक्ष रहे**
- **गोविंदा को ब्रेक दिया था**
- **शोला और शबनम, आंखें जैसी फिल्में बनाई**

फिल्म प्रोड्यूसर और CBFC (सेंट्रल बोर्ड ऑफ फिल्म सर्टिफिकेशन) के अध्यक्ष रहे पहलाज निहलानी का 76 साल की उम्र में निधन हो गया है। वह कई दिनों से बीमार थे। उन्होंने बुधवार देर रात 3 बजे आखिरी सांस लीं। पहलाज निहलानी का अंतिम संस्कार आज 3 बजे मुंबई के सांताक्रूज स्मशान में हुआ। ट्रेड एनालिस्ट अतुल मोहन ने बताया है कि कोविड में तबीयत बिगड़ने के बाद उन्हें कुछ दवाइयों से कॉम्प्लिकेशन हो गए थे, जिससे उनकी किडनी पर असर पड़ा था। उनका इसी से संबंधित इलाज चल रहा था।

एसोसिएशन IMPAA के प्रेसिडेंट अभय सिन्हा ने पहलाज निहलानी के निधन पर कहा- वो कई दिनों से बीमार थे, हॉस्पिटल में थे। रात 3 बजे उनका देहांत हुआ है। इंडस्ट्री ने एक अच्छा ईसान खो दिया। बहुत बड़े प्रोड्यूसर थे। वो IMPAA के भी चेयरपर्सन थे। शत्रुघ्नसिन्हा के बेहद क्लोज थे, उनकी हर पार्टी में पहुंचते थे। पहलाज निहलानी को 5 साल पहले खून की उल्टियां हुई थीं, जिसके बाद वो 28 दिनों तक मुंबई के नानावटी अस्पताल में भर्ती रहे थे। पहलाज निहलानी ने 1982 में बतौर प्रोड्यूसर पहली फिल्म हथकड़ी बनाई और यहीं से उनके फिल्मी सफर की शुरुआत हुई। इसके बाद 1985 में उनकी दूसरी फिल्म आंधी-तूफान रिलीज हुई, जिसने उन्हें बॉलीवुड में एक निर्माता के रूप में पहचान दिलाई। साल 1986 में उन्होंने फिल्म इल्जाम बनाई, जिससे गोविंदा को पहला बड़ा ब्रेक मिला।



FOLLOW US






GET IT ON ULHAS VIKAS

Google Play

Subscribe to our ULHAS VIKAS



Subscribe



Late Shri. ASHOK U. BODHA

18.02.1930 - 05.06.2022

मुंबई, ठाणे, नवी मुंबई, पनवेल, रायगड, उल्हासनगर, कल्याण एवं अंबरनाथ का

लोकप्रिय हिंदी दैनिक



सब पे नजर, सबकी खबर

Since 1985

www.ulhasvikas.com

epaper.ulhasvikas.com

Chief Editor Hero Ashok Bodha

L.L.B., BMM, MA (PS)

आवश्यकता है... सुंदर सेवक सभा स्वामी सर्वानंद अस्पताल



पुराने बस टर्मिनस के पास, उल्हासनगर-421005

हमारे रखरखाव विभाग के लिए निम्नलिखित कर्मियों की आवश्यकता है:

1. पर्यवेक्षक-विद्युत/यांत्रिक

2. इलेक्ट्रीशियन/मैकेनिक/तकनीशियन/प्लंबर

योग्य और अनुभवी व्यक्ति संबंधित प्रमाण पत्रों और प्रशंसा पत्रों के साथ आवेदन कर सकते हैं।

आवेदन कैसे करें:

मानव संसाधन विकास प्रबंधक को ईमेल द्वारा sarvanand_hsp@rediffmail.com पर

व्यक्तिगत रूप से अपडेटेड कर सकते हैं।

7030458933 | 0251-2527517 | 2524618 पर।

आम सूचना

मैं श्री जमील इस्माईल अंसारी सभी को सूचित कर रहा हूं कि रुम, शिवाजी रोड के पीछे, शहाद फाटक, जामा मस्जिद के पास, उल्हासनगर- 1. (टैक्स नं. 09एओ014885000) उक्त प्रॉपर्टी श्रीमती शकीला इस्माईल अंसारी के नाम पर है।उनका निधन 15.9.2019 को हुआ व श्री इस्माईल अब्दुलगनी अंसारी का निधन 14.1.2023 को हुआ। श्री शफी जमाल उर्फ इस्माईल अंसारी व श्रीमती सुलताना नजीर निधन ने रिलीज एग्रीमेंट 3.6.2026 सी.नं. 491/2026 द्वारा मुझे दी है। जिस कारण उक्त जायदाद मैं अपने नाम करवाना चाहता हूं। अगर इस जायदाद पर किसी भी व्यक्ति का कोई हक्क वास्ता हो तो वो सोरे सबूतों के साथ 7 दिनों के भीतर उपरोक्त दिए गए पते अथवा उल्हासनगर महानगरपालिका के टेक्स विभाग में संपर्क कर सकते हैं। अन्य 7 दिनों के बाद कोई भी व्यक्ति अपना दावा पेश नहीं कर सकता है।

सही/-

श्री जमील इस्माईल अंसारी

यह वृत्तपत्र प्रकाशक, मुद्रक, संपादक **श्री हीरो अशोक बोधा** ने श्री गोपाल प्रेस, ब्लॉक नं. ए-99/593, वेनसी जगनानी मार्ग, इंदिरा गांधी गार्डन के पास, उल्हासनगर- 421001, जिल्हा ठाणे, महाराष्ट्र से छपवाकर ब्लॉक नं. ए-99/593, वेनसी जगनानी मार्ग, इंदिरा गांधी गार्डन के पास, उल्हासनगर- 421001, जिल्हा ठाणे, महाराष्ट्र से प्रकाशित किया. **आर.एन.आई. नं. 43638/85** Email: ulhasvikas@gmail.com संपादकीय-विज्ञापन फोन : 27090999